

# ሰንበት ዘናዝሬት

ጥሪ 5 2011 ዓ.ም.(1/13/2019)



አንፈራፁ ሰብአ ሰገል አምኃሆሙ አምጽኡ መድምመ ረኪቦም ሕፃነ ዘተወልደ ለነ (ዚቅ ዘልደት)

መዝሙር: ንጉሥኪ ጽዮን...

ንባባት: ቆላ 3: 12-21፥ 1ዮሕ.4: 14-ፍ፥ ግ.ሓ.13: 32-43፥ ሉቃ 2: 41-52።

ምስባክ: “ናሁ ሰማዕናሁ በኤፍራታ፥ ወረክብናሁ ውስተ አመ ገዳም ንበውእ እንከሰ ወስተ አብያቲሁ ለእግዚአብሔር”።

፫ይ ክፍሊ ዓመት ኢና ሒዝና ዘሎና ካብ 26 ታሕሣሥ 25 መጋቢት ሓጋይ ይብሃል። አብ ዘመነ ሓጋይ አዋርኅ ነቕጽን ደርቅን እዩ አብኡ ዘመነ አስተርእዮን ዘመን ጸምን ይርከብ።

ሒዝናዮ ዘሎና እዋን ልደት ክርስቶስ መድኃኒና እንዝክረሉ ቅዱስ እዋን እዩ። ብፍሉይ መንፈስን ትግሃትን ክንዝክሮ ይግባእ። አብ ሕይወትና ምስ ኢየሱስ መድኃኒና ክንራኸብ ክንበጽሖ ምስ ህያባትናን ምሉእ ፍቕርናን አብ ቅድሚኡ ክንቀርብ ዝሕግዘና እዋን ኢና ዘሎና። ንዑናይ አብ ኢየሱስ ነዚ አምላኽ ዝገለጸልና ነገር ክንርኢ አብኡ ንኺድ ክንበሃሃል እሞ ብምሉእ ፍቕርን ምትሕግጋዝን ክንቀርቦ፥ መገዱ ድለቱ ክንፈልጥ፥ ንሱ ኸአ ብምሉእ ልብኻ/ኸ፣ ናቱ ኮንካ ምርካብ እዩ። ልብና ከፊትና ክንመጸ ከሎና ንሱ ኸአ ብፍቕሪ ይጽበየና።

ናይ ሎሚ ሰንበት “ዘናዝሬት” ተባሂሉ ይፍለጥ ካብ 5-10 ጥሪ ዘሎ እዋን ይሕዝ። አብ ናይ ዕለቱ መዝሙር ከምዚ እናበልና ንጽሊ፥ “አ ጽዮን ንጉሥኪ እቲ ሰማይን ምድርን ዝጸብይዎ ንውሉድ ወለዶ አባና መጺኡ፥ ንነገስታት ክብሪ ንዝግዝእዎ ብርሃን አኽሊል ንሰማዕታት ሽመት ካህናት ንቅድስት ቤተ ክርስቲያን ዓምዳን ጸግዐን፥ አብ ቤተ ልሔም ተወልደ አብ ናዝሬት ተሓጸነ። አበሳና ስለ ዘይዘከሮ አይሓደገናን ንሱ ኢየሱስ ክርስቶስ ስለ ዝኾነ ሓጎስ ኮነ”።

ሰንበት ዘናዝሬት ብፍሉይ ብዛዕባ ቅድስት ስድራ ክንሓስብን ክነስተትንን እተዘኻኸረና ፍልይቲ ሰንበት እያ። ቅድስት ስድራ ብኢየሱስን ማርያምን ዮሴፍን ዝቐመት ኮይና ከም ኩለን ስድራታት ሕይወታ ትመርሕ ከም ዝነበረት ወንጌል ይነግረና። እዛ ቅድስት ስድራ ናይ ኩለን ስድራታት አብነትን አርእያን እያ። ቅድስት ስድራ ንብላ ግን ጸገም አይነበራን ማለት አይ ኮነንን ከም ኩለን ስድራታት ጸገማት ይጓነፉ ነሩ ፍታሕ ከአ ክትረኽበሉ ነርዋ። ከም ኩለን ስድራታት እትጸሮ መስቀል ነርዋ። ኩለን ስድራታት ሎሚ አብነት ቅድስት ስድራ ተኸተላን ጸገማተን ክፈትሓ እም ክጸዋወራን ክተሓጋገዛን ከም ዘለወን ፍሉይ አጋጣሚ እዩ።

አብዚ ዘሎናዮ ዘመን ስድራ እታ ማእከልን ሕመረት ሕብረተሰብ ዝኾነት ልዕሊ ኹሉ ትሳቕን ትድፈርን አላ፥ ሳዕቤኑ ኸአ ሕብረተ ሰብ ብምልኡ ክሳቕ ንርኢ አሎና። እቲ ንሓደ ስድራ ዝጥርንፍን ሓድነት ዝህብን ብዝቐልጠፈ ፍጥነት ዘይተደለ ባህልን ንስድራ ዘፍርስን ነገራት

ክዝርጋሕን ንሰባት ክጸሉን ንርእዮ አሎና። ሎሚ ህላዌ ስድራ ኣብ ተፈታታኒ እዋን ከም ዘላ ኩልና ንዕዘቦ ዘሎና እዋን እዩ። ብሓቂ ክንጠብብሎ ዘሎና ጉዳይ እዩ። ፍቕሪ ስድራ ይጠፍእ አሎ። አቦን አደን ኣብ ሓድነትን ምጽውዋርን ክንዲ ዝዝምብሉ ኣብ ምፍላግይን ንአይ ይጥዓመንን ክወድቁ ንርኢ አሎና። ውሉዳት ኣብ ክንዲ ምስ ስድርአም ዘዕልሉን ዝዋስኡን ምኽሮም ምስ ካልእ ኮይኑ ዳርጋ ደቅና ምፍላጦም ጸጊሙና አሎ።

ቅድሚ ገለ ዓመታት ሓደ አቦ ወርቃዊ ወረቐት ንህያባት ልደት ክጥቕልሉ ኢሉ ዘቐመጦ ንል 3 ዓመት ንሉ ስለ ዘጥፍአትሉ ብጣዕሚ ሓሪቕ ተቐይቕዋን ቀጺዕዋን ምኽንያት በቲ ጊዜ ገንዘብ ብቐሊል ይርከብ አይነበረን በቲ ወረቐት ነቲ ህያባት ጠቐሊሉ ኣብ ትሕቲ እታ ናይ ልደት አም ከቐምጦ ስለ ዝነበሮ ዝገብሮ ጠፊእዎ። ቆልዓ ብዝገበረቶ ድሕሪ ምጥዓስ ነብአ ክትዕረቕ በዲአ ገራ ክትቀርቦ ሓሲባ ነዲአ አካፊላታ። አደ ኸአ ነቲ ሰናይ ሓሳብ ንላ ደጊፋ ምኽረታን ምዓደታን ደስ ዘበላ ህያብ ክትህቦ ኸአ ነገረታ። ቆልዓ አዲአ ብዝሃበታ ምኽርን ይሓይሽ ዝበለቶን ህያባ ሒዛ ኣብ ቅድሚ ኣብአ ደው ኢላ አቦ እዚአ ህያባይ ንአኻ እያ ኢላቶ። አቦ በቲ ቅድም ዝገበሮ ተጣዒሱ ሓቕፋ እናሰዓማ ተቐቢሉ ክፍት እንተበለ ጥርሑ ዝኾነ ባኮ። ድምጹ ዓው አቢሉ ብሕርቃን ህያብ ክትህቢ ከሎኺ ገለ ነገር ክትህቢ ከምዘሎኪ አይትፍልጥን እንዲኺ ጥርሑ ዘሎ ትህበኒ ኢልዋ። ቆልዓ እናነበዕት አቦየ ጭሪሹ ጥርሑ አይ ኮነን ብዙሕ ስዕመትን ኣብ ውሽጡ ኡፍ ኢለ ሙሊአቶ እየ። ኩሉ ኸአ ንአኻ እዩ ኢላቶ። አቦ ብዝገበሮ ሕማቕ እናተሰምዖ ንጓሉ እናሓቐፈ እቕረታ ሓቲቱ ትርጉም ዘልአ ህያቡ ተቐቢሉ። ድሕሪ ሓጺር ጊዜ እታ ቆልዓ ብድንገት መይታ። ኣብአ ነታ ንሳ ዝሃቦቶ ወርቃዊት ባኮ ኣብ ጥቕ ዓራቱ ንዓመታት ሒዝዋ ይነብር ነሩ። ክሓርቕ ወይ ገለ እንተ ገበረ ብሓሳቡ ንጓሉ ይስዕማ እሞ ካብቲ ዘሕረቕ ይምለስ ነሩ ይብሃል።

ነፍሲ ወከፍና ብሓቂ ክንርእዮ እንከሎና ከም ደቂ ሰብ መጠን ወርቃዊ መትሓዚ ቅድመ ኩነት ዘይብሉ ፍቕሪን ስዕመትን ካብ ስድራና፣ ሓዳርና፣ አቦና አደና፣ አሕዋትናን ቤተ ሰብናን፣ አዕሩኽትናን፣ አምላኽን፣ ተዋሂቡና እዩ። ካብ አምላኽን ስድራናን እንረኽቦ ፍቕርን ሓልዮትና ንላዕሊ ካልእ ክህበና ዝኽእል ወላ ሓደ የለን። አምላኽ ከም ህያብ ገሩ ንስድራና ሂቡና ካብኡ ንላዕሊ ክውሃበና ዝኽእል ወላ ሓንቲ የለን። ግን ምስትውዓል የድልየና ብቐሊል ተደናገርቲ ስለ ዝኾና ዘዘንግዕን ዘታልልን ስለ ዘሎ ሎሚ ኣብዚ ብሩኽ ዕለት ርኢና ክንክእል አሎና። ህያብ አምላኽ ዝኾነት ስድራይ ከመይ ሒዘያ አሎኹ ክንብል አሎና።

ንባባትና ኩሎም ብዛዕባ ነፍስወከፍ አባል ስድራቤት ኣብ ስድርኡ ክህልዎ ዝግብኦ እጃምን ሓላፍነትን ገሊጹ ይነግረና። ነፍስወከፍ አባል ስድራ ንቅድስናን ንጽሕናን ስድርኡ ዝክአሎ ከበርክት አልኦ። ኣብ መጽሕፍ ሲራክ 3፡2-14 ዘሎ እንተ አንበብና ቆልዑት ብሓላፍነት ክገብርዎ ዘለዎም እዚ ኸአ ንስድርአም ብምእዛዝ ይፍጸም። ንእግዚአብሔር ዘኽብር ንወለዱ የኽብር። እቲ ምኽንያት ከአ ግሉጽ እዩ ማለት ንሶም ወከልቲ አምላኽ እዮም። እቲ ንወለዱ ዝእዘዝን ዘፍቅርን ውሉድ ካብ አምላኽ ዓስቢ ክውሃቦ እዩ። ነብኡ ዘኽብር ኃጢአቱ ይስረየሉ ነዲኡ ዘኽብር ብዙሕ ሃብቲ ይድልብ። እቲ ነብኡ ዘኽብር ሓደ መዓልቲ ብደቁ ክሕጎስ እዩ። ብኻልእ አዘራርባ ኣብታ ቅንዕትን ኣብነታዊትን ስድራ ተራ ቆልዑት ንአምላኽን ንወለዶም ከኽብሩን ከሓጉሱን ይግባእ። ነዚ ክገብሩ እንከለዉ ብርግጽ ይባረኹ ከምቲ ቅ. ጳውሎስ ዝብሎ፣ አቱም ውሉድ ቅኑዕ እዩ እሞ ንወለድኹም ብጎይታ ተአዘዝዎም፣ ከመይ ምእንቲ ክቐንዓካ ኣብ ምድሪ ኸአ ነውላ ዕድመ ምእንቲ ክህልወካ አቦኻን አደኻን አኽብር ዝበሎ ከምኡ ግበሩ እናበለ ይምህረና።

አብ ቀዳመይቲ ንባብና ቅ. ጳውሎስ ሓንቲ ስድራ ክትገብርን ክትክተሎን ዘለዎ መገድን ሕይወትን ከም መምርሒ እናጠቐስ ይነግር። አምላኽ ከም ዝኃረዮም ቅዱሳንን ፍቕራትን ህዝቢ ኮንኩም ምሕረት ለውሃት፣ ትሕትና፣ ሕያውነት፣ ትዕግስቲ ልበሱ፣ ንሓድሕድኩም ተጸዋዕሩ አብ መንጎኹም ቅር ዘብል ነገር እንተሎ ይቕረ ተበሃሃሉ፣ ከምቲ ጎይታ ይቕረ ዝበለልኩም ይቕረ ተበበሃሃሉ። እዚ እናበለ እንከሎ ነታ ልዕሊ ኩሉ ጸጋታት ዝኾነት አይርስዕን አብ ልዕሊ እዚ ኹሉ ግና ንኹለን አሲራ አብ ፍጻሜ እተብጽሐን ፍቕሪ እያ እሞ ልበስዎ ይብል።

አብ ሓንቲ ክርስትያናዊት ስድራ ነፍስወከፍ አባል ግቡኡን ሓላፍነቱን ይፈልጥ ከምኡ ክገብር ዝግብኦን ዘይግብኦን ደረቱ ፈሊጡ ይዋሳእ። ነፍስወከፍ አባል ግብኡን ሓላፍነቱን እንተ ገበረ እታ ስድራ ፍቕሪ ይበዝሓ ሕጉስ ሕይወትን ብሩህ ተስፋን ተርኢ። አቦ ንብዓልቲ ቤቱን ደቁን ብሓላፍነት እንተ መርሐን አለየን እቲ ካብኡ ዝድለ እንተ አበርክተ ፍቕሮም አድንቕቶምን ይገልጹሉ። አደ ንብዓል ቤተን ደቃን ብግቡእ እንተ አፍቀረት ካብኦ ዝድለ ኩሉ እንተ ገበረትን ኩሉ ነገር አብታ ስድራ ጽቡቕ ይኸይድ። ውሉድ እውን ተርኦም ክጻወቱ ይግባእ ንስድርኦም ክእዘዙን ክሰምዑን እዚ ኹሉ ሕጉስትን ቅስንትን ስድራ ይፈጥር። እዚ ዝጎደላ ስድራ ትሳቕ አብ መወዳእታ ትበታተን።

ካብ አብ ዘመና ንላዕሊ አብ ታሪኽ ስድራ ብዝያዳ ዘይቀሰነሉን ዘይተሳቀየሉን የለን። ዘሎናዮ ዘመን አቦ ንገዝኡ ክቆጻጸርን ክመርሕን ዘይ ከአለሉ ከም ሓንቲ ማኪና መዘወሪኦ ካብ ቁጽጽር ንላዕሊ ዝኸዳ ኮይኑ አሎ። እዋና ብድፍረትን ድንቁርናን ተመሊኹ ስድራ ማለት እንታይ ማለት ምዃኑ ከም ብሓዲስ ክግለጽን ክንርዳእ ብማለት ብሓዲስ ይገልጹልና አለዉ። ስድራ ብሰብአይን ሰብይትን ደቆምን ዝቐመ ምዃኑ ተረፉ ሓዲስ መልክዕን ትርጉም ክውሃቦ ንርኢ አሎና። ሰብአይ ምስ ሰብአይ ሰበይቲ ምስ ሰበይቲ ዝገደደ ቆልዑት ካብ ካልኦት ወሲድካ ብዘይ አቦ ወይ አደ ከም ዝዓብዩ ምግባር ናይ ዘመና ኃጢአት ኮይኑ አሎ። መርዓ አብ ክንዲ እቲ ንቡር ዘይንቡር ክለብስ ብሕጊ አብ ብዙሓት ሰልጢና ዝብላ ሃገራት አብ ሕጊ ዓደቦኦን የስፍራን ይምህራን ንርኢ አሎና። ሓንቲ ሃገር ዕንወታ እንተ አኸለ ንስድራ እያ እተጥፍእ ስለዚ እዚ እዋን ብሓቂ ዘሰክፍ ዘሕፍርን ዘመን ኢና ዘሎና። እዚ ኹሉ ስድራ አይገብርን እዩ። ነቲ ብአምላኽ ዝተሰርዐ ክተዕኑ ምጽዓር ጸረ አምላኽ ዝኾነ ተግባር እዩ። በዚ ምኽንያት እዩ ቤተ ክርስትያን ነዚ አምላኽ ዝሰርዖ ስርዓት ብኡ አቢሉ አምላኽ ንደቂ ሰብ ከም ዝውለዱን ሕይወት ከም ዝውሃቡን አብ ዓለም ሕይወት ደቂ ሰብ ከም ዝቕጽል ዝገብርን እሞ ካብ ፍጥረት ዓለም ጀሚሩ ዝቕጽል ዘሎ ክንልውጥ ኢልና እንገብር ዘሎና ድፍረት ዝመልኦ ኃጢአት ክንሓስበሉ ክንርድኦን ትደልየና አላ። ንአምላኽ ዝኸብርን ዝፈርሕን ሰብ ጉዳይ ስድራ አብ ሕቶ አየእቱን እዩ። ሰይጣን ዝተዓወተሉ ሕልናን ባህልን ጥራሕ እዩ መልክዕ ስድራ ቀይሩ ንስዳር ከጥፍእ ዝጽዕር። ተገብረ ተባህለ ኢልካ ምስ ደቂ ጥፍኦት ጓይላ ምትካል ንዓለምና ይጎድኦ አሎ። ኩልና ሓዋርያት ክርስቶስ ኮና ንቅድስት ስድራ አብነትና ገርና ፍቕሪ ስድራን ሕይወት ስድራን ክንሕሳብ ሎሚ መዓልቱ እዩ።

ካብ ቅድስት ስድራ እንታይ ኢና ንምሃር። ሓድነት፣ ፍቕሪ፣ ተወፋይነት፣ ከም ሓንቲ ስድራ ኮንካ ምንባር፣ አብ ጊዜ ጸገም ሓድነት፣ ጽቡቕ ሞራላዊ ሕይወት፣ ብሓደ ብሰላም ምንባር. . . እዚ ካብቲ ገለ ናይ እዋና ስድራታት ዘየዘውትርኦ ዘለዎ እዩ። እዚ ስለ ዝጎደልና አብ ሕሜታን ወቕሳን ምንዓዓቕን ነገድሕድና አብ ክንዲ ምስማዕ አነዶ አነ እናበልና ስድራናን ሕብረተ ሰብናን እንጎድእ ዘሎና። ንመገዲ አምላኽን ሕጉን ንሓድግ ስለ ዘሎና ዓለምና ብጭካኔን ጽልእን ጥልመትን ተወሪሳ ትነብር አላ። ንመገዲ አምላኽ ሓዲግና ነዛ አምላኽ ባዕሉ ዝፈጠራ ስድራ ብኸልእ ሕግን ስርዓትን አልቢስና ክነንብራ እንተ ፈተና ኃጢአትን ንሕጊ አምላኽ ምፍራስን እዩ። አብዚ ብሩኽ ዕለት ንርእስና ክንሓትት ክንክእል አሎና፣ ድላይ መን እየ ዝገብር ዘሎኹ?

ስድራይ ብኸመይ እመርሕ አሎኹ ክንብል አሎና ምክንያቱ ንበይኑ ንርእሱ ጥራሕ ዝተወልደ የብልናን።

አብ ወንጌል ማቴዎስ ንቅድስት ስድራ ዝወርዳ ዝነበረ አገማት አብ ቀዳሞት ምዕራፋት ወንጌሎ ይነግረና። በዚ ኸአ ንጸገማት ብኸመይ ክንፈትሖም ከም እንክእል ክንርኢ ንክእል። ሉቃስ ወንጌላዊ እውን አብ ዝሰማዕናዮ ኢየሱስ ካብ ስድርኡ ተፈልዮ ከም ዝተረፈ እሞ ክሳብ ዝረኽብዎ ክንደይ ከም ዝተሸገሩን ዝጉሃዩን አብቲ ማርያም ዝበለቶ ክንርዳእ እንክእል። ሓደ አባል ሓንቲ ስድራ ብዝኾነ ምክንያት ክፍለ ክተጽእ ወይ እውን ክሓምም እንከሎ ክሳብ ክንደይ ከም እንጉሂ ይርድኡና እዩ። ወለዲ ደቆም ካብኦም ክፍለይዎም አይደልዩን እዮም እንተ ተፈልዮ እዚ አብ ዓድና እንርእዮ ዘሎና እዩ።

አብ ስድራ ጸገማትን ፈተናታትን ኩሉ ጊዜ ዘይተርፉ እዮም። እንተ ኾነ እቶም ስድራ ብሓድነትን ብትብዓትን እንተ ነበሩ ንኹሉ ይስዕርዎን ይወጽእዎን። ብኸምዚ እትኸይድ ስድራ ሓደ ዓቢ ብርሃን ትውልዕ እዚ ኸአ አቦ አብ ስድራ ክሳብ ክንደይ አድላይ ከም ዝኾነን አብ ጊዜ ጸገም ሓላውን ሓላይን ስድርኡ ኮይኑ ከምርሕ ብአምላኽ ዝተሞህቦ ጸዋዕታ ምዃኑ ንርዳእ፤ ከምኡ አደ እውን ብርሃን ዝኮይኑ ስድርኡ ብትሕትናን ፍቕርን ጠርኒፋ ከምእትመርሕ ንርዳእ።

ቅ. ዮሴፍ ክገብር ዝግብኦ ኩሉ ፈጺሙ በዚ አብነት ናይ ኩሎም አቦታት ኮይኑ። ማርያም እውን ከም አደ ግዲኦ ተጻዊታ ብምፍቃራን ሓልዮታን አብቲ ጽንኩር ጉዕዞ ስደት አብ አጻምእ በረኻ ሲናይ ብጽንዓት ስድርኡ ስለ ዝመርሖት ናይ ጽንዓት አደ ትብሃል። ሕፃን ኢየሱስ ብርእሱ ጸገም አይ ነበረን፤ ወላ አብ ጊዜ ሕፃንነቱ ጸገማት ይርድኦ ነሩ ስለዚ ሱቕ ኢሉ ይቕበሎ ነሩ። ጸገማት ክጓነፉና እንከለዉ ንስድራና ክበታትኑ ክንሓድጎም የብልና ብስም ጸገም ወረደና ስድራና ክብተን የብሎን ክንጸዋወር ክንተሓጋገዝ ነፍሲ ወከፍና ንህንጸት ስድራና ክነበርክት አሎና። አብ መንጎና ሓድነትን ፍቕርን አብ ነድሕድና ክነጽንዕ አሎና። ሓደ ካልእ ካብ ቅድስት ስድራ እንምሃሮ ጸገም ክመጽእ እንከሎ አብ ጽቡቕ ንድሕነት ስድራና ዝጠቅም ዝበልናዮ ቀልጢፍና ውሳኔ ክንወስድ አሎና ክሳብ ኩሉ ዝበታተን ፍቕሪ ክሳብ ዝጠፍእ ክንጽብ የብልናን ቀልጢፍና ንጸገም ፍታሕ ክንደልየሉ አሎና። ገታራትን ብትዕቢት ዝተመለኸና ኮና ኣነ ዝበልክዎ አይንበል ንጽልኢ ንፍልልይ ንጽልኢ ዘምጽእ ኩሉ ካባና ክነርሕቕ ወይ ክንርሕቀሉ አሎና። ዮሴፍ ንሕፃንን አዲኡን ካብ ሄሮዱስ ሒዙ ስለ ዝሃደመ ካብ ቅትለት አድሒኑ። አምላኽ ካባኻ ዝደልዮ ፈሊጥካ ንድምጺ አምላኽ ክትሰምዕ ጽን ምባል የድሊ፤ አቦታት ኩሉ ጊዜ ክሰምዑ ጽን ክብሉ እንተኸአሉ ዘይሕለፍ ጸገም የለን፤ ስለዚ ንአምላኽ ክሰምዑ እሞ ብእምነት ዘድሊ ውሳኔ ክወስዱ ይግባእ።

አብነታዊት ስድራ እትብሃል እምብኣር ንቅድስት ስድራ ከም ሞደላ ገራ እትምርሕ እያ። አብነታዊት ስድራ እታ ብአቦን አደን ውሉድን ዝቐመት እያ። ንሳ ብሓንሳብ እትነብርን ብሓደ እትጽልን፤ ዝተፈላለዩ ተራ ዝጻወቱ ዘልኦ ግን ብሓባርን ብስምምዕን እትሰርሕ እያ። ንነፍሲ ወከፍ አባላ ዝግብኦ መሰልን ክብርን ሂባ ብስምምዕ እትነብር፤ አብ መዓልታዊ ሕይወታ ክህልዎ ዝግብኦ ፍቕሪ፣ ጥዕና፣ ስራሕን፣ አምላኽን እዮም፣ አባላታ ሕጉሳት እዮም፣ አብ ነድሕዶም ይፋቕሩን ይተሓጋገዙን። አቦ እንገራ ስድራ እዩ፣ ኩሎም አባላት ስድራ ንጸገማትን ንሓላፍነትን ብሓባር ይካፈልዎ። ገንዘብ ጥቕሚ አልኦ ግን ሕጉሳት ክገብረና አይ ክእልን እዩ፣ ብአንጻሩ ድኻ ስድራ እውን ከም አብነታዊት ስድራ ክትኮነና አይ ትክእልን እያ፣ ብኻልእ አዘራርባ አብ ሓንቲ አብነታዊ ስድራ ዝተመዓራረየ ነገራት አብ ኩሉ ሕይወታን አገባብርኦን ክህሉ እንከሎ ጥራሕ እዩ። ድኻነትን ሃብትን መለክዒ እንታይነትና ክኾኑ የብሎምን ግን ንርድኢትናን ጠባይትና ክጸልውዎ ይክእሉ እዮም።

ቤተ ክርስቲያን በዚ ብሩኽ ዕለት እምብኣር ኩለን ስድራታት ኣብቲ ኣምላኽ ዝደልዮ ተመሊሰን ኣብዛ እንነብራ ዓለም ሰላምን ፍቕርን ክነግሰን እጃመን ከበርክታ ትላቦ። ንቅድስት ስድራ ከም ኣብነትና ገርና ንድላይ ኣምላኽ ክንሰምዕ ጽን ንበል። እዚ ጫውጫውታ ዝበዝሖ ዓለም ንድላይ ኣምላኽ ከይንሰምዕ ኣጽሚሙና ከይህሉ ጽን ንበል።

ኢየሱስ ማርያም ዮሴፍ ምሳና ኩኑ እናበልና ንጸሊ።

ኣባ ንጉሠ ፍሥሓ